

حیوانات کی حلت و حرمت: فقهاء کی آراء اور علم حیوانات

ڈاکٹر حافظ مبشر حسین ☆

ABSTRACT

The jurists of Islamic Law have laid down broad principles regarding the categorizing of the animals that are permissible or otherwise for consumption and utilization.

These principles can be precisely stated as follows:
 1-animals that have been identified in Quran or Sunnah in terms of their impermissibility; 2- animals not identified, yet fall under principles mentioned in Quran or Sunnah prohibiting their consumption or utilization. All other animals are initially permissible. While applying these principles in identifying the animals for each principle there exist various opinions among the jurists, this article seeks to reconsider these categorization with zoological division of the animal kingdom.

حیوانات کی حلت و حرمت پر بنیادی فقہی قواعد

حیوانات کی حلت و حرمت کے سلسلہ میں فقهاء نے قرآن و سنت سے جو اصول / خوابط اخذ کیے ہیں ان سب کا خلاصہ درج ذیل پانچ اصول ہیں:
 ۱- جن حیوانات کی حرمت صراحتاً ان کا نام لے کر قرآن میں کر دی گئی وہ حرام ہیں۔

پیکچر، ادارہ تحقیقات اسلامی، مین الاقوامی اسلامی یونیورسٹی، اسلام آباد ☆

- ۲ جن حیوانات کی حرمت کسی قاعدہ اور ضابطے کی صورت میں قرآن میں کردی گئی وہ بھی حرام ہیں۔
- ۳ جن حیوانات کی حرمت صراحتاً ان کا نام لے کر سنت میں کردی گئی وہ حرام ہیں۔
- ۴ جن حیوانات کی حرمت کسی قاعدہ اور ضابطے کی صورت میں سنت میں کردی گئی وہ بھی حرام ہیں۔
- ۵ مذکورہ بالا چاروں صورتوں کے علاوہ باقی سب حیوانات حلال ہیں۔^(۱)

ذیل میں ان اصول و قواعد کی کچھ ضروری تفصیل درج کی جائے گی اور اس کے بعد ان کے اطلاعات کے سلسلہ میں علم حیوانات (Zoology) کی روشنی میں کچھ نئے مسائل کو زیر بحث لایا جائے گا۔

قرآن سے اخذ کردہ پہلا اصول (قاعده نمبرا)

قرآن مجید میں چار مقامات پر خزیر کے نام کی صراحت کے ساتھ اس کی حرمت (یعنی حرام لذات) کا ذکر ملتا ہے، اور اس پر فقهاء امت کا اتفاق بلکہ اجماع ہے کہ یہ اپنی تمام اقسام اور اپنے تمام اجزاء سمیت حرام ہے، ماسوا حالات اضطرار کے۔ اس سلسلہ کی متعلقہ آیات ملاحظہ ہوں :

(۱) ﴿إِنَّمَا حَرَمَ عَلَيْكُمُ الْمَيْتَةُ وَ الدَّمُ وَ لَحْمُ الْخِنْزِيرِ وَ مَا أَهْلَ بِهِ لِغَيْرِ

اللَّهِ فَمَنِ اضْطُرَّ غَيْرَ بَاغٍ وَ لَا عَادٍ فَلَا إِثْمٌ عَلَيْهِ إِنَّ اللَّهَ غَفُورٌ رَّحِيمٌ﴾^(۲)

اللہ کی طرف سے اگر کوئی پابندی تم پر ہے تو وہ یہ ہے کہ مردار نہ کھاؤ خون سے اور سور کے گوشت سے پہیز کرو اور کوئی ایسی چیز نہ کھاؤ جس پر اللہ کے سوا کسی اور کا نام لیا گیا ہو۔ ہاں جو شخص مجبوری کی حالت میں ہو اور وہ ان میں سے کوئی چیز کھا لے بغیر اس کے کہ وہ قانون شکنی کا ارادہ رکھتا ہو یا ضرورت کی حد سے تجاوز کرے تو اس پر کچھ گناہ نہیں اللہ بختشے والا اور رحم کرنے والا ہے۔

۲- ﴿خُرِّمَتْ عَلَيْكُمُ الْمَيْتَةُ وَ الدَّمُ وَ لَحْمُ الْخِنْزِيرِ وَ مَا أَهْلَ لِغَيْرِ اللَّهِ

بِهِ﴾^(۳)

تم پر حرام کیا گیا مردار خون سور کا گوشت وہ جانور جو خدا کے سوا کسی اور

۱- اس پانچویں اصول کا تعلق بنیادی طور پر غیر منصوص مسائل کی قبیل سے ہے، طوالت کے خوف سے اس کی تفصیل اس مضمون میں نہیں دی جا رہی البتہ اس سلسلہ میں مقالہ نگار کا ایک مضمون بعنوان: غیر منصوص مسائل اور قاعدہ اباحت اصولیہ، مجلہ القلم، (دسمبر ۲۰۰۹ء، ج ۱۲، ش ۱۲، ص ۷۵-۹۳، شعبہ اسلامیات، پنجاب یونیورسٹی، لاہور) میں ملاحظہ کیا جا سکتا ہے۔

۲- البقرة ۲: ۷۳

۳- المائدۃ ۵: ۳

کے نام پر ذبح کیا گیا ہو۔

﴿ قُلْ لَا أَجِدُ فِي مَا أُوحِيَ إِلَيَّ مُحَرَّمًا عَلَى طَاعِمٍ يَطْعَمُهُ إِلَّا أَن يَكُونَ مَيْتَةً أَوْ دَمًا مَسْفُوحًا أَوْ لَحْمَ خِنْزِيرٍ فَإِنَّهُ رُجْسٌ أَوْ فِسْقًا أَهْلَلَ لِغَيْرِ اللَّهِ بِهِ فَمَنِ اضْطَرَّ غَيْرَ بَاغٍ وَلَا عَادٍ فَإِنَّ رَبَّكَ غَفُورٌ رَّحِيمٌ ﴾^(۲)

اے نبی ﷺ ان سے کہو کہ جو وحی میرے پاس آئی ہے اس میں تو میں کوئی چیز ایسی نہیں پاتا جو کسی کھانے والے پر حرام ہو الیہ کہ وہ مردار ہو یا بہایا ہوا خون ہو یا سور کا گوشت ہو کہ وہ ناپاک ہے یا فشق ہو کہ اللہ کے سوا کسی اور کے نام پر ذبح کیا گیا ہو۔ پھر جو شخص مجبوری کی حالت میں (کوئی چیز ان میں سے کھالے) بغیر اس کے کہ وہ نافرمانی کا ارادہ رکھتا ہو اور بغیر اس کے کہ وہ حد ضرورت سے تجاوز کرے تو یقیناً تمہارا رب درگزر سے کام لینے والا اور رحم فرمانے والا ہے۔

﴿ إِنَّمَا حَرَمَ عَلَيْكُمُ الْمَيْتَةَ وَالدَّمَ وَلَحْمَ الْخِنْزِيرِ وَمَا أَهْلَلَ لِغَيْرِ اللَّهِ بِهِ فَمَنِ اضْطَرَّ غَيْرَ بَاغٍ وَلَا عَادٍ فَإِنَّ اللَّهَ غَفُورٌ رَّحِيمٌ ﴾^(۵)

اللہ نے جو کچھ تم پر حرام کیا ہے وہ ہے مردار اور خون اور سور کا گوشت اور وہ جانور جس پر اللہ کے سوا کسی اور کا نام لیا گیا ہو۔ البتہ بھوک سے مجبور اور بے قرار ہو کر اگر کوئی ان چیزوں کو کھالے بغیر اس کے کہ وہ قانون الہی کی خلاف ورزی کا خواہش مند ہو یا حد ضرورت سے تجاوز کا مرتكب ہو تو یقیناً اللہ معاف کرنے اور رحم فرمانے والا ہے۔

قرآن مجید کی مذکورہ بالا آیات میں خنزیر کے گوشت (لحم الخنزیر) کی حرمت کا ذکر کیا گیا ہے جس سے بادئ النظر میں یہ سوال پیدا ہوتا ہے کہ آیا گوشت کے علاوہ باقی اجزاء بھی اس حرمت میں شامل ہیں یا نہیں اس سلسلہ میں علماء نے بالاتفاق یہ موقف اختیار کیا ہے کہ گوشت کے ساتھ باقی اجزاء بھی حرمت

- ۱۳۵:۶ الانعام

۵۔ انخل ۱۱۵:۱۲، قرآن مجید کی مذکورہ آیات میں خنزیر کے علاوہ مردار خون اور غیر اللہ کے نام پر ذبح کیے جانے والے حیوانات کو بھی حرام قرار دیا گیا ہے۔ مردار اور غیر اللہ کے نام پر ذبح کیے جانے والے جانور سبھی طور پر حرام ہیں (یعنی فقہی اصطلاح کے مطابق حرام الغیرہ) اس لیے انہیں اس بحث میں شامل نہیں کیا جا رہا۔

میں شامل ہیں^(۶) بلکہ اس بات پر کہ خنزیر اپنے جملہ اجزاء کے ساتھ حرام ہے اجماع کا دعویٰ بھی کیا گیا ہے۔^(۷) مگر فتح عربی کی معروف کتاب مطالب اولیٰ النھی میں امام داؤد ظاہری^(۸) کے بارے میں یہ چونکا دینے والی رائے دی گئی ہے:

ولحم الخنزير كذلك بخلاف شحمة لقول الامام (داؤد ظاہری) بحله أى
الشحم و نحوه لأن القرآن صريح في اللحم فقط فإن الإنسان لو حلف لا
يأكل لحما فاكل نحو الشحم لا يحيث.^(۹)

اسی طرح خنزیر کا گوشت (بھی نص قرآنی سے حرام ہے) بخلاف خنزیر کی چربی کے جیسا کہ امام داؤد ظاہری کا خیال ہے کہ خنزیر کی چربی وغیرہ (یعنی گوشت کے علاوہ اجزاء) حلال ہیں کیونکہ قرآن کریم میں صرف گوشت کی (حرمت کی) صراحت ہے لہذا اگر کوئی شخص یہ قسم کھائے کہ وہ گوشت نہیں کھائے گا پھر وہ چربی وغیرہ کھائے تو اس سے اس کی قسم نہیں ٹوٹے گی۔

اسی طرح علامہ آلوی نے بھی اس سلسلہ میں تمام فقهاء ظاہریہ کا یہی موقف بیان کیا ہے جیسا کہ آپ لکھتے ہیں:

خص اللحم بالذكر مع ان بقية اجزائه أيضاً حرام خلافاً للظاهريه لأنه معظم

-۶- (یکیہی، ابوالعبدالله محمد بن احمد بن ابی بکر القرطبی (م ۲۷۱ھ)، الجامع لاحکام القرآن، الریاض، دار عالم الکتب، ۱۴۲۳ھ، ج ۲، ص ۲۲۲، جصاص، ابوبکر احمد بن علی الرازی (م ۳۷۰ھ)، احکام القرآن، بیروت، دار احیاء التراث العربي، ۱۴۰۵ھ، ج ۱، ص ۱۵۳؛ محمود بن عبد اللہ شہاب الدین الاؤی، (م ۲۷۰ھ)، روح المعانی فی تفسیر القرآن العظیم والسبع المثانی، بیروت دار الفتاوی ۱۴۳۸ھ، ج ۲، ص ۵۹)

-۷- مثلاً (یکیہی): قرطبی، ج ۲، ص ۲۲۲؛ ابومحمد علی بن احمد ابن حزم، (م ۳۵۲ھ)، مراتب الاجماع فی العبادات والمعاملات والاعتقادات، بیروت، دار الکتب العلمیة، س، ن، ص ۱۳۸-۱۳۹ و المجلی، بیروت، دار الفکر، س، ن، ج ۷، ص ۳۸۸

-۸- داؤد بن علی ظاہری تیسری صدی ہجری (م ۲۷۰ھ) کے معروف فقیہ ہیں۔ قرآن و سنت کے ظاہر تک محدود رہنے اور قیاس کی نفی کرنے کے سبب آپ کو ظاہری کہا جاتا ہے۔ فرقہ ظاہریہ آپ ہی کی طرف منسوب ہے۔ (یکیہی: خیر الدین بن محمود الزركلی، (م ۱۳۹۲ھ)، الاعلام، دشن دارالعلم للملایین، ۲۰۰۲ء، ج ۲، ص ۳۳۳)

-۹- مصطفیٰ السیوطی الرجیانی، (م ۱۴۲۳ھ)، مطالب اولیٰ النھی فی شرح غایۃ المنتھی، بیروت، المکتب الاسلامی، ۱۹۶۱ء، ج ۲، ص ۳۲۱

ما يُؤْكَلُ مِنَ الْحَيْوَانِ وَسَائِرُ أَجْزَائِهِ كَا لِتَابِعٍ لَهُ.^(۱۰)

یہاں (خزیر کے) گوشت کا خاص اس لیے ذکر کیا گیا حالانکہ اس کے بقیہ اجزاء بھی حرام ہیں لیکن فقهاء ظاہریہ اس بات کے مخالف ہیں کیونکہ یہ کسی بھی حیوان کا بنیادی حصہ ہوتا ہے اور بقیہ اجزاء گوشت کے تالع کی حیثیت رکھتے ہیں۔

مگر فقهاء ظاہریہ کے بارے میں یہ رائے کسی غلط فہمی پر بنی ہے بالخصوص اس لیے کہ ظاہریوں کے معروف امام ابن حزم نے اس سلسلہ میں بڑی صراحت کے ساتھ لکھا ہے کہ خزیر اپنے جملہ اجزاء کے ساتھ حرام ہے نیز انہوں نے اس کی حرمت پر اجماع کا دعویٰ بھی کیا ہے چنانچہ آپ لکھتے ہیں:

وَاتَّفَقُوا إِنَّ الْخَنْزِيرَ ذُكْرٌ وَإِنَّهُ صَغِيرٌ وَكَبِيرٌ حَرَامٌ لِحَمْمٍ وَشَحْمٍ وَعَصْبَهٍ وَمَخْهٍ وَغَضْرَوْفَهٍ وَدَمَاغَهٍ وَحَشْوَتَهٍ وَجَلْدَهٍ حَرَامٌ كُلُّ ذَلِكِ.^(۱۱)

اہل علم کا اس بات پر اتفاق ہے کہ خزیر حرام ہے خواہ مذکر ہو یا موٹھ اور خواہ چھوٹا ہو یا بڑا۔ یہی حکم اس کے گوشت چربی پھلوں گودے پتلی ہڈیوں مغز انتریوں پیٹ کے اندر کی تمام چیزوں اور چڑیے کا ہے یعنی یہ سب کچھ حرام ہے۔

اگر داؤڈ ظاہری یا کسی اور معروف عالم کی اس سلسلہ میں کوئی مختلف رائے ہوتی تو ابن حزم لازماً اسے نقل کرتے اور اس کی تردید و تغطیہ بھی فرماتے۔

قرآن سے اخذ کردہ دوسرا اصول (قاعدہ نمبر ۲)

جمہور فقهاء اہل سنت نے حیوانات کی حرمت کے سلسلہ میں قرآن مجید سے دوسرا اصول یہ اخذ کیا ہے کہ تمام خبیث حیوانات حرام ہیں۔ اس اصول کی دلیل قرآن مجید کی درج ذیل آیت ہے:

﴿وَيُحَلُّ لَهُمُ الطَّيَّبَاتِ وَيُحَرَّمُ عَلَيْهِمُ الْعَبَائِثُ﴾^(۱۲)

تاہم یہ واضح رہے کہ اس اصول کی اصولی و اطلاقی دونوں حیثیتوں پر مختلف پہلوؤں سے فقهاء کا اختلاف رائے موجود ہے مثلاً یہ کہ خبیث اور طیب کا فیصلہ عقل کرے گی یا شارع؟ اگر عقل کرے گی

-۱۰- روح المعانی، ج ۲، ص ۲۲

-۱۱- مراتب الاجماع، ص ۱۳۹-۱۴۸ وال محلی، ج ۷، ص ۲۸۸

-۱۲- سورہ الاعراف: ۱۵۷

تو آیا اس میں معیار عقل عرب معاشرہ ہو گا یا مجموعی انسانی عقل (۱۴) وغیرہ؟

تاہم جہور فقهاء اس اصول کی اصولی حیثیت کو تسلیم کرتے ہیں چنانچہ اس اصول کے پیش نظر انہوں نے حشرات کو حرام قرار دیتے ہوئے ایک دلیل یہ پیش کی ہے کہ حشرات خبائث میں سے ہیں اس بنیاد پر کہ طبائع سلیمان سے نفرت کرتی ہیں اور خبائث کو قرآن مجید میں حرام قرار دیا گیا ہے لہذا یہ حرام ہیں، تاہم ٹڑی (Locust) کو حدیث احلت لنا میستان کی بنیاد پر اس حرمت سے مستثنی قرار دیا گیا ہے۔ (۱۵)

اسی طرح جہور فقهاء کے نزدیک وہ پرندے جو مردار خور ہیں یا ان کی خوراک کا بڑا حصہ مردار پر مشتمل ہے جیسے بڑا سیاہ کوا اور نسر گدھ وغیرہ یہ بھی مذکورہ اصول کی روشنی میں خبیث ہونے کی بنا پر حرام قرار دیے گئے ہیں۔ (۱۶)

سنن سے اخذ کردہ اصول (قاعدہ نمبر ۳)

حیوانات کی حرمت کے سلسلہ میں فقهاء نے قرآن مجید کی طرح سنن سے بھی دو طرح کے اصول اخذ کیے ہیں، گو کہ قرآن کے پہلے اصول کے برکس ان دونوں اصولوں کی اصولی اور اطلاقی حیثیتوں پر خاصاً فقہی اختلاف رائے بھی موجود ہے۔ اس فقہی اختلاف سے قطع نظر جہاں تک پہلے اصول کا تعلق ہے تو وہ یہ ہے کہ جن حیوانات کو ان کے نام کی صراحة کے ساتھ سنن میں حرام قرار دیا گیا ہے، وہ حرام ہیں، جیسے بعض فقهاء کے نزدیک گدھ، گھوڑے اور خچر کی حرمت کی ایک دلیل وہ احادیث ہیں جن میں ان کا نام لے کر انہیں حرام قرار دیا گیا ہے ان میں سے دو احادیث درج ذیل ہیں:

۱۳ - وکھیے: ابن کثیر راسعیل بن عمر الدمشقی، (م ۷۷۷ھ)، تفسیر القرآن العظیم، بیروت، دار الفکر، ۱۹۹۲ء، ج ۳، ص ۲۳۹ و احمد بن عبد الحلیم ابن تیمیہ (م ۷۶۸ھ)، مجموع الفتاوی، سعودیہ العربیہ، مکتبہ ابن تیمیہ، س، ن، ج ۷، ص ۲۸۷، ن، ج ۱۹، ص ۲۲

۱۴ - ابو بکر مسعود بن احمد الکاسانی، (م ۷۵۸ھ)، بدانع الصنائع فی ترتیب الشرائع، بیروت، دارالکتاب العربي، ۱۹۸۲ء، ج ۵، ص ۳۶

۱۵ - عثمان بن علی بن محمد بن الزیلیجی، (م ۷۸۳ھ)، تبیین الحقائق شرح کنز الدقائق، القاهرۃ، دارالکتاب الاسلامی، ۱۳۱۳ھ، ن، ج ۵، ص ۲۹۵؛ بدانع الصنائع، ج ۵، ص ۳۰؛ محبی الدین بن شرف النووی، (م ۷۶۲ھ)، المجموع شرح المهدب، بیروت، دار الفکر، س، ن، ج ۹، ص ۱۹ و ابن قدامہ عبد اللہ بن احمد (م ۷۵۲ھ)، المعنی والشرح الكبير، مصر، مطبعة المنار، ۱۳۲۸ھ، ج ۱۱، ص ۲۷

۱- عن خالد بن الوليد رضي الله عنه أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ نَهَىٰ عَنِ الْكُلِّ لِحُومِ الْخَيْلِ وَالْبَغَالِ وَالْحَمِيرِ۔^(۱۶)

حضرت خالد بن ولید روایت کرتے ہیں کہ رسول اللہ ﷺ نے گھوڑے خچر اور گدھے کے گوشت کھانے سے منع فرمایا ہے۔

۲- عن جابر قال نهىٰ رَسُولُ اللَّهِ صَلَّى اللَّهُ عَلَيْهِ وَسَلَّمَ عَنْ لحومِ الْحِمَرِ الْأَهْلِيَةِ وَالْخَيْلِ وَالْبَغَالِ۔^(۱۷)

حضرت جابرؓ سے روایت ہے کہ رسول اللہ ﷺ نے گھوڑے خچر اور گدھے کے گوشت کھانے سے منع فرمایا ہے۔

علاوه ازیں فقهاء شافعیہ اور حنابلہ کے بقول شارع نے جس جانور یا پرندے کا نام لے کر اسے مار دینے کا حکم دیا ہے جیسے کوا چیل پچھو چوہا وغیرہ یا جس کے مارنے سے منع کیا ہے مثلاً جیسے شہد کی مکھی ہدہد اور ضرد وغیرہ وہ بھی زیر نظر اصول کی رو سے حرام قرار پائیں گے۔^(۱۸)

سنن سے اخذ کردہ دوسرا اصول (قاعدہ نمبر ۲)

سنن سے اخذ کردہ دوسرا اصول اس سلسلہ میں یہ ہے کہ جو حیوانات درنہ صفت ہیں وہ بھی حرام ہیں۔ اس ضابطہ اصول کو جمہور فقهاء یعنی حنفیہ^(۱۹) شافعیہ،^(۲۰) حنابلہ^(۲۱) اور ظاہریہ^(۲۲) نے اختیار کیا ہے اور

اس کا اطلاق کرتے ہوئے کچھی سے شکار کرنے والے تمام جانوروں کو حرام قرار دیا ہے خواہ وہ حشی ہوں

۱۶- ابو داؤد سليمان بن أشعث الجوني، (م ۱۴۷۵ھ)، السنن (سن أبي داود)، بيروت، دار إحياء التراث الإسلامي، ۱۴۲۱ھ، ص ۲۳۹، (بذيل: كتاب الأطعمة باب فى اكل لحوم الخيل، حدیث نمبر ۳۷۸۶)

۱۷- اس روایت کو ابن حزم نے اپنی سنن کے ساتھ روایت کیا ہے، دیکھیے: المحلی، ج ۷، ص ۴۰۸

۱۸- المجموع شرح المهدب، ج ۹، ص ۱۸-۱۹؛ مطالب اولی النہی، ج ۲، ص ۳۳۱-۳۳۳، المغنی و الشرح الكبير، ج ۱۱، ص ۲۸

۱۹- ابن عابدین محمد امین بن عمر بن عبد العزیز (م ۱۴۵۲ھ)، رد المحتار على الدر المختار (المعروف بحاشیة ابن عابدین)، بيروت، دار الفکر، ۲۰۰۰ء، ج ۲، ص ۳۰۳ و تبیین الحقائق، ج ۵، ص ۲۹۲

۲۰- المجموع للنووى، ج ۹ ص ۱۷؛ جلال الدين محمد بن احمد الحکی (م ۸۸۲ھ)، شرح المنهاج، مطبعة عامرة، ۱۴۹۲ھ، ج ۲، ص ۲۷۲؛ النووى، روضة الطالبين و عمدة المتقين، بيروت، المكتب الاسلامى، ۱۴۰۵ھ، ج ۳، ص ۲۷۱

۲۱- المغنی، ج ۱۱، ص ۲۶

۲۲- المحلی، ج ۷، ص ۳۹۸

جیسے شیر چیتا بھیریا وغیرہ یا پالتو جیسے کتا وغیرہ۔ اس اصول کی تائید میں جمہور فقہاء نے درج ذیل احادیث سے استدلال کیا ہے:

۱- عن ابی ثعلبة الخشنی ان رسول الله صلی اللہ علیہ وسلم نہی عن اکل کل ذی ناب من السباع.^(۲۳)

حضرت ابوالغیب الجشنیؓ سے روایت ہے کہ رسول اللہ ﷺ نے درندوں میں سے کچلی والوں کے کھانے سے منع فرمایا ہے۔

۲- عن ابن عباس قال نہی رسول الله صلی اللہ علیہ وسلم عن کل ذی ناب من السباع وعن کل ذی مخلب من الطیر.^(۲۴)

حضرت عبد اللہ بن عباسؓ سے روایت ہے کہ رسول اللہ ﷺ نے درندوں میں سے کچلی والوں اور پرندوں میں سے پنجے والوں (کے کھانے) سے منع فرمایا ہے۔

۳- عن ابی هریرة عن النبی صلی اللہ علیہ وسلم قال :کل ذی ناب من السباع فاکله حرام.^(۲۵)

- ۲۳- محمد بن اساعیل البخاری (م۲۵۶ھ)، صحيح البخاری (الجامع الصحيح المسند المختصر من امور رسول الله و سنته و ایامہ)، دارالسلام، ۱۹۷۰ھ، ص۱۱۹۳، (بزیل: کتاب الذبائح والصید باب اکل کل ذی ناب من السباع، حدیث نمبر ۵۵۳۰): مسلم بن الحجاج القشیری (م۲۶۱ھ)، صحيح مسلم، دارالسلام، ۲۰۰۳ء، ص۸۲۳، (بزیل: کتاب الصید والذبائح باب تحريم اکل کل ذی ناب من السباع وكل ذی مخلب من الطیر، حدیث نمبر ۱۹۳۲): محمد بن عیینہ الترمذی (م۲۷۹ھ): الجامع/السنن (سنن الترمذی)، دارالسلام، الرياض، ۱۹۷۹ء، ص۳۵۹، (بزیل: کتاب الأطعمة باب ما جاء فی کراہیۃ کل ذی ناب و ذی مخلب، حدیث: ۱۹۳۲) و احمد بن شعیب بن علی النسائی (م۳۰۳ھ)، السنن، دارالسلام، ۲۰۰۳ء، ص۲۰۲، (بزیل: کتاب الصید والذبائح باب تحريم اکل السباع، حدیث نمبر ۲۳۲۹)

- ۲۴- مسلم، ص۸۲۳، (بزیل: کتاب الصید والذبائح باب تحريم اکل کل ذی ناب من السباع وكل ذی مخلب من الطیر، حدیث نمبر ۱۹۳۳)

- ۲۵- ایضاً، حدیث نمبر ۱۹۳۳؛ النسائی، ایضاً، حدیث نمبر ۲۳۲۹

حضرت ابوہریرہؓ سے روایت ہے کہ رسول اللہ ﷺ نے فرمایا: درندوں میں سے ہر کچلی والے کو کھانا حرام ہے۔

۴- عن ابی هریرة ان النبی صلی اللہ علیہ وسلم حرم کل ذی ناب من السباع. (۲۶)

حضرت ابوہریرہؓ سے روایت ہے کہ رسول اللہ ﷺ نے درندوں میں سے ہر کچلی والے (کے کھانے) کو حرام فرمایا ہے۔

۵- عن جابر قال حرم رسول الله صلی اللہ علیہ وسلم یعنی یوم خیبر الحمر الانسیة ولحوم البغال وكل ذی ناب من السباع وذی مخلب من الطیر. (۲۷)

حضرت جابرؓ سے روایت ہے کہ رسول اللہ ﷺ نے جنگ خیبر کے موقع پر پالتو گدھوں اور خچروں کے گوشت اور درندوں میں سے ہر کچلی والے اور پرندوں میں سے ہر پنجہ والے (کے کھانے) کو حرام قرار دیا ہے۔

۶- عن المقدام بن معدی کرب عن رسول الله صلی اللہ علیہ وسلم قال :الا لا يحل ذوناب من السباع ولا الحمار الاهلي. (۲۸)

حضرت مقدام بن معدی کربؓ سے روایت ہے کہ رسول اللہ ﷺ نے فرمایا: آگاہ رہو ! کچلی والے درندے اور پالتو گدھے حلال نہیں ہیں۔

ان احادیث میں کچلی (Canine) سے شکار کرنے والے گوشت خور جانوروں کے لیے ذوناب من السباع کے الفاظ استعمال ہوئے ہیں اس لیے کہ کچلی کو عربی میں ناب کہتے ہیں جس کی جمع انبیاء آتی ہے۔ یہ دانت رباعیہ دانتوں کے اطراف میں واقع ہوتے ہیں (۲۹) اور شکار کرنے یا چیڑ پھاڑ کرنے والے جانور

۲۶- الترمذی، ص ۳۵۹، (بزیل: کتاب الأطعمة باب ما جاء فی کراہیۃ کل ذی ناب و ذی مخلب، حدیث ۱۳۷۹)

۲۷- ايضاً، حدیث نمبر ۱۳۷۸

۲۸- ابو داؤد، ص ۶۲۱، (بزیل: کتاب الأطعمة باب النہی عن أکل السباع، حدیث نمبر ۳۸۰۰)

۲۹- محمد بن مکرم بن منظور ابن منظور (م ۱۱۷ھ)، لسان العرب، بیروت، دار صادر، س ان، ج ۱، ص ۷۶۷ و المجمع الوسيط، مصر، جمع اللغة العربية، س ان، ج ۲، ص ۹۶۶

جنہیں درندہ صفت یا گوشت خور جانور کہا جاتا ہے کو عربی میں سباع کہتے ہیں جو سُج کی جمع ہے (ب کی پیش کے ساتھ۔^(۲۰)

فقهاء کے نزدیک ذناب من السباع سے مراد ہے وہ کچلی والے درندہ صفت جانور جو انسانوں یا دوسرے جانوروں پر اپنی کچلیوں کے ساتھ حملہ آور ہوتے ہیں اور انہیں اپنا شکار بنا کر کھاتے ہیں مثلاً شیر بھیڑیا چیتا اور ان سے ملتے جلتے کچلی والے درندے اور کچلی والے وہ جانور جو اپنی کچلیوں سے شکار نہیں کرتے وہ اس میں شامل نہیں ہیں۔^(۲۱)

اس کی ایک بہترین مثال کچلی والا ہرن بھی ہے۔ اس ہرن کی کچلیاں تو ہوتی ہیں مگر یہ ان کچلیوں سے شکار نہیں کرتا کیونکہ یہ شکاری جانور نہیں ہے۔^(۲۲)

اسی طرح حدیث نمبر اور میں گوشت خور شکاری پرندوں کے لیے ڈُو مخلب کی اصطلاح استعمال ہوئی ہے۔ مخلب کا لغوی معنی تو ناخن ہے خواہ یہ ناخن جانور کا ہو یا پرندے کا اور خواہ وہ جانور اور پرندہ اس ناخن سے شکار کرتا ہو یا نہ کرتا ہو۔^(۲۳) جبکہ فقہی اصطلاح میں ڈُو مخلب سے مراد صرف وہ شکاری یا وحشی پرندہ ہے جو اپنے ناخن سے شکار کرتا ہے یعنی پرندوں میں سے درندہ صفت پرندہ۔^(۲۴) اس لیے مرغ چڑیا کبوتر اور اسی طرح کے وہ پرندے جو پنج سے شکار نہیں کرتے انہیں (فقہی اصطلاح میں) ڈُو مخلب قرار نہیں دیا جائے گا۔^(۲۵)

۳۰ - ايضاً، ج ۸، ص ۱۲۶؛ المعجم الوسيط، ج ۱ ص ۲۱۲

۳۱ - رد المحتار على الدر المختار، ج ۱، ص ۲۲۳؛ تبیین الحقائق، ج ۵، ص ۲۹۲ والمجموع، ج ۹، ص ۱۳

۳۲ - ہرن کی نسل میں بعض قسمیں ایسی ہیں جن کی کچلیاں ہوتی ہیں۔ مشک ہرن جس سے کستوری حاصل ہوتی ہے وہ بھی کچلی والا ہوتا ہے (دیکھیے T.J. Roberts, *The Mammals of Pakistan*, London, Ernest Benn Limited, 1977, PP 241, 243.)

۳۳ - مجdal الدین فیروز آبادی، (م ۷۸۱ھ)، القاموس المحيط، مصر، دارالمامون، ۷۱۳۵ھ، ج ۱، ص ۱۹۶ و ابن منظور ج ۱، ص ۳۶۳

۳۴ - تبیین الحقائق، ج ۵، ص ۲۹۲، علم حیوانات کی رو سے درندہ صفت پرندوں کو Predatory Birds (یعنی شکار کرنے والے پرندے) کہا جاتا ہے۔ (دیکھیے: جامع اردو انسائیکلو پیڈیا (حصہ سائنسی علوم)، نئی دہلی، قومی کوئل برائے فروع اردو زبان، حکومتِ ہند، ۲۰۰۵ء، ج ۶، ص ۲۹۶)

۳۵ - المحلى، ج ۷، ص ۲۰۵

درندہ صفت حیوانات کے بارے میں مالکی فقہاء کا موقف

زیر بحث اصول کے سلسلہ میں فقہاء مالکیہ کے ہاں تین طرح کے اقوال پائے جاتے ہیں:

- ۱- یہ سب مکروہ (تزمیں) ہیں، جیسا کہ ابن القاسم نے امام مالک[ؒ] سے یہی روایت کیا ہے اور یہی رائے مالکیہ میں مشہور ہے۔
- ۲- جو حملہ آور ہوتے ہیں مثلاً شیر بھیڑیا وغیرہ یہ حرام ہیں اور ان کے علاوہ دوسرے سباع مثلاً ریچھ لومڑ اور بجو وغیرہ مکروہ ہیں۔
- ۳- یہ سب حرام ہیں۔^(۳۶)

اگرچہ مالکیہ میں درندوں کے بارے میں اوپر مذکور تین آراء میں سے پہلی رائے زیادہ مشہور ہے مگر مالکیہ میں فقہاء کی ایک جماعت اس سلسلہ میں تیسری رائے سے اتفاق کرتی ہے۔ موطا سے بھی بظاہر اسی تیسری رائے کی تائید ہوتی ہے۔ اس لیے کہ امام مالک[ؒ] نے اس سلسلہ میں موطا میں یہ عنوان قائم کیا ہے:

باب تحریم أکل کل ذی ناب من السباع

یعنی درندوں میں سے تمام کچلی والوں کے کھانے کی حرمت کا بیان۔

اور اس کے تحت دو حدیثیں درج کی ہیں جن سے اس عنوان کی واضح طور پر تائید ہوتی ہے بلکہ ان احادیث کے نقل کرنے کے بعد امام مالک[ؒ] فرماتے ہیں کہ
وهو الأمر عندنا۔ (ہمارے ہاں بھی اسی پر عمل ہے۔^(۳۷))

امام قرطبی نے اپنی تفسیر میں امام مالک سے درندوں کے بارے میں دو قول نقل کیے ہیں ایک یہ کہ یہ حرام ہیں اور دوسرا یہ کہ یہ مکروہ ہیں۔ اور پھر انہوں نے پہلے قول کو یہ کہتے ہوئے صحیح قرار دیا ہے کہ

۳۶- محمد بن یوسف بن ابی القاسم، (م ۸۹۷ھ)، التاج والاکلیل لمختصر خلیل، بیروت، دار الفکر، ج ۱۳۹۸ھ، ص ۲۳۵؛ محمد بن احمد بن عرفۃ الدسوqi، (م ۱۲۳۰ھ)، حاشیة الدسوqi علی الشرح الكبير علی مختصر خلیل، بیروت، دار الفکر، س ن، ج ۲، ص ۱۱؛ القرطبی، ج ۷، ص ۱۷ و محمد بن احمد بن محمد ابن رشد، (م ۵۹۵ھ)، بداية المجتهد، مصر، مطبعة الجمالية، ۲۹/۱ بیروت، دار الفکر، س ن، ج ۱، ص ۳۸۰

۳۷- مالک بن انس (م ۱۹۳ھ)، الموطا، المغرب، دار المنشور الافتاق الجدیدة، ۱۴۲۰ھ، ص ۳۳۲ (بزیل: کتاب الصید باب تحریم أکل کل ذی ناب من السباع، حدیث نمبر ۱۳-۱۴) واضح رہے کہ الموطا کے بعض نحوں میں یہ عبارت نہیں ہے۔

وهو الصحيح من قول على ما في الموطا.
يہی قول صحیح ہے اس لیے کہ موطا میں اسی طرح ہے۔

نیز موصوف فرماتے ہیں کہ امام مالک نے موطا میں درندوں کی حرمت پر باب قائم کیا ہے پھر اس کے تحت ان کی حرمت کے بارے میں حدیث نقل کی ہے اور اس کے بعد یہ کہا ہے کہ اسی پر ہمارے ہاں عمل ہے۔ اس سے وہ یہ کہنا چاہتے ہیں کہ درندوں کی حرمت کی حدیث اور عمل اہل مدینہ میں یکسانیت ہے۔^(۳۸) تاہم جن مالکی فقہاء نے درندہ صفت حیوانات کو مباح رحلال قرار دیا ہے، انہوں نے اپنے موقف کی تائید میں درج ذیل آیت سے استدلال کیا ہے :

﴿فُلْ لَا أَجِدُ فِي مَا أُوحِيَ إِلَيَّ مُحَرَّمًا عَلَى طَاعِمٍ يَطْعَمُهُ إِلَّا أَن يَكُونَ مَيْتَةً أَوْ دَمًا مَسْفُوحًا أَوْ لَحْمَ خِنْزِيرٍ فَإِنَّهُ رِجْسٌ أَوْ فِسْقًا أَهْلَلِغَيْرِ اللَّهِ بِهِ فَمَنِ اضْطَرَّ غَيْرَ بَاغٍ وَلَا عَادٍ فَإِنَّ رَبَّكَ عَفُورٌ رَّحِيمٌ﴾^(۳۹)

اے نبی ﷺ ان سے کہو کہ جو وحی میرے پاس آئی ہے اس میں تو میں کوئی چیز ایسی نہیں پاتا جو کسی کھانے والے پر حرام ہو والا یہ کہ وہ مردار ہو یا بہایا ہوا خون ہو یا سور کا گوشت ہو کہ وہ ناپاک ہے یا فتن ہو کہ اللہ کے سوا کسی اور کے نام پر ذبح کیا گیا ہو۔ پھر جو شخص مجروری کی حالت میں (کوئی چیز ان میں سے کھا لے) بغیر اس کے کہ وہ نافرمانی کا ارادہ رکھتا ہو اور بغیر اس کے کہ وہ حد ضرورت سے تجاوز کرے تو یقیناً تمہارا رب درگزر سے کام لینے والا اور حرم فرمانے والا ہے۔

اس آیت سے یہ استدلال کیا گیا ہے کہ جو چیزیں اس آیت میں شمار نہیں کی گئیں انہیں حرام قرار نہیں دیا جائے گا۔ چنانچہ امام قرطبی اس سلسلہ میں ان مالکی فقہاء جنہوں نے اس آیت سے اپنی تائید کے لیے استدلال کیا ہے کہ موقف نقل کرتے ہوئے لکھتے ہیں :

ولهذا قلنا ان لحوم السبع وسائر الحيوان ما سوى الانسان و
الخنزير مباح.^(۴۰)

- ۳۸ - تفسیر القرطبی، ج ۷، ص ۱۱۸-۱۱۹

- ۳۹ - سورہ الانعام : ۱۲۵

- ۴۰ - تفسیر القرطبی، ج ۷، ص ۱۱۶

اسی لیے ہم (مالکی) کہتے ہیں کہ انسان اور خزیر کے علاوہ باقی درندوں اور جانوروں کا گوشت مباح ہے۔^(۲۵)

اور وہ بعض مالکی فقهاء جو درندوں کو مکروہ کہتے ہیں ان کی دلیل یہ ہے کہ سورۃ الانعام کی آیت ۱۷۵ میں درندوں کے گوشت کی حرمت کا ذکر نہیں ہے اس لیے اس سے تو ان کی اباحت ثابت ہوتی ہے جبکہ بعض احادیث میں ان کی حرمت کا ذکر موجود ہے جس سے ان کی حرمت ثابت ہوتی ہے مگر سلف میں ان کی حرمت یا اباحت کے بارے میں چونکہ اختلاف تھا اس لیے درندوں کو حرام یا مباح کہنے کی بجائے مکروہ قرار دیا جائے گا۔^(۲۶)

گزشته چار قاعدوں را صولوں کی استثنائی حالتیں

گزشته سطور میں جو چار قاعدے را صول بیان کیے گئے ہیں ان کی کچھ استثنائی حالتیں بھی ہیں۔ ایک استثنائی حالت اضطرار ہے جس کا ذکر قاعدہ نمبر ایک کے تحت مذکورہ آیات میں موجود ہے اور یہ ایک عمومی نوعیت کا استثناء ہے جس کا اطلاق ہر حرام چیز پر ہوتا ہے جبکہ اس کے علاوہ باقی تین قواعد میں بھی استثنائی صورتیں موجود ہیں جن کی تفصیل سے یہاں بغرض اختصار تعریف نہیں کیا جا سکتا بلکہ اس سلسلہ میں بطور مثال ایک حدیث ذکر کی جاتی ہے :

عَنْ عَبْدِ اللَّهِ بْنِ عُمَرَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ أَحِلَّتُ
لَكُمْ مَيْتَانٍ وَدَمَانَ فَإِمَّا الْمُمْيَتَانِ فَالْحُوتُ وَالْجَرَادُ وَإِمَّا الدَّمَانِ
فَالْكَبِيدُ وَالطَّحَالُ.^(۲۷)

حضرت عبد اللہ بن عمرؓ بیان کرتے ہیں کہ رسول اللہ ﷺ نے فرمایا:
تمہارے لیے دو مردار اور دو خون حلال کیے گئے ہیں۔ دو مردار یہ ہیں:
۱- مجھلی، ۲- مڈی اور دو خون یہ ہیں : ۱- جگر، ۲- تلتی۔

- ۳۱ ایضاً، بح ۷، ص ۱۱۹

- ۳۲ - محمد بن یزید القزوینی ابن ماجہ (م ۲۷۵ھ)، السنن، (من ابن ماجہ)، بیروت، دار المعرفة، س، ن، بح ۲، ص ۳۱۹،
(بذریعہ: کتاب الاطعمة باب الكبد و الطحال، حدیث نمبر ۳۲۱۳)؛ نیز بح ۳، ص ۳۷۰ (بذریعہ: کتاب الصید باب
صَبِدِ الْحِيَّاتِنَ وَالْجَرَادِ، حدیث نمبر ۳۲۸) و احمد بن خبل (م ۲۳۱ھ)، المسند (مسند احمد)، بیروت، المکتب
الاسلامی، س، ن، بح ۲، ص ۹۷

مردار اور خون قاعدہ نمبر ایک کے تحت حرام ہیں مگر اس حدیث میں مذکورہ چار چیزوں کو اس حرمت سے مستثنیٰ قرار دیا گیا ہے۔ اسی طرح ٹڑی قاعدہ نمبر چار کے تحت زندہ حالت میں بھی حرام ہونی چاہیے تھی مگر فقهاء مذکورہ حدیث ہی کی روشنی میں اسے زندہ اور مردہ ہر دو صورت بالاتفاق حلال قرار دینے ہیں۔

زیر بحث موضوع پر زوالوجی کی روشنی میں چند جدید مباحث

گزشتہ سطور حیوانات کی حلت و حرمت پر فقهاء کی اصولی بحث پر مشتمل تھیں اور اس ضمن میں چار بنیادی قواعد پر روشنی ڈالی گئی ہے۔ اب یہاں ان چاروں فقہی قاعدوں اصولوں کے اطلاقات میں جدید سائنس بالخصوص زوالوجی کی روشنی میں کچھ مسائل کو اہل علم کی توجہ کے لیے زیر بحث لایا جا رہا ہے۔

۱- وہ حیوانات جن کے درنہ صفت ہونے میں اختلاف ہے

بندر

جمهور فقهاء^(۳۳) یعنی حنفیہ شافعیہ حنبلہ اور ظاہریہ^(۳۴) کے نزدیک بندر حرام ہے اور اس کی حرمت کے سلسلہ میں یہ فقهاء درج ذیل دلائل سے استدلال کرتے ہیں :

۱- امام شععیٰ بیان کرتے ہیں کہ رسول اللہ ﷺ نے بندر کا گوشت کھانے سے منع فرمایا ہے۔^(۳۵) (یعنی گزشتہ مذکور اصولوں میں سے نمبر تین سے استدلال)

۲- یہ درنہ صفت جانور ہے لہذا ذوباب من السبع کی حرمت سے متعلقہ احادیث کی بنیاد پر یہ حرام ہے۔^(۳۶) (یعنی گزشتہ مذکور اصولوں میں سے نمبر چار سے استدلال)

۳- یہ خبیث جانوروں میں سے ہے کیونکہ بعض قوموں کو عذاب دینے کے لیے انہیں مسخ کر کے بندروں میں تبدیل کر دیا گیا تھا۔^(۳۷) (یعنی گزشتہ مذکور اصولوں میں سے نمبر دو سے استدلال)

فقہاء مالکیہ کے ہاں بندر کی حلت و حرمت کے بارے میں چار آقوال ہیں:

^{۳۳}- بدائع الصنائع، ج ۵، ص ۳۷؛ المجموع، ج ۹، ص ۷ والمعنى والشرح الكبير، ج ۱۱، ص ۲۷

^{۳۴}- المحلى، ج ۷، ص ۲۳۰

^{۳۵}- المعنى، ج ۱۱، ص ۷

^{۳۶}- بدائع الصنائع، ج ۵، ص ۳۷؛ المعنى، ج ۱۱، ص ۲۷ والمجموع، ج ۹، ص ۷

^{۳۷}- المحلى، ج ۷، ص ۲۳۰

- ۱ یہ حرام ہے۔
- ۲ یہ مکروہ ہے۔
- ۳ یہ مباح ہے۔
- ۴ اگر یہ گھاس وغیرہ کھاتا ہے تو مباح ورنہ مکروہ ہے۔^(۴۸)

یعنی بندر کے بارے میں مالکیہ میں ایک رائے اس کی حرمت کی موجود ہے تاہم درندوں کے بارے میں فقہ مالکی میں عمومی رائے پونکہ حرمت کی نہیں ہے اس لیے ابن الحاجب^(۴۹) نے اس سلسلہ میں اباحت کے قول کو صحیح قرار دیا ہے جبکہ دسویقی نے اس کے مکروہ ہونے کے قول کو ترجیح دی ہے اور کہا ہے کہ یہی امام مالک[ؓ] اور ان کے اصحاب کا قول ہے۔^(۵۰)

مالکیہ میں سے جن فقهاء نے اسے مکروہ کہا ہے انہوں نے سورۃ الانعام کی آیت ۱۲۵ سے استدلال کیا ہے جیسا کہ دسویقی اس سلسلہ میں لکھتے ہیں کہ

جس نے بندر کے مکروہ ہونے کی رائے اختیار کی ہے اس نے اس پر اس آیت: (فُلْ لَا أَجِدُ فِي مَا أُوحِيَ إِلَيَّ الآیة) کے عموم سے استدلال کیا ہے اور اس کے ساتھ علماء کے اس مسئلہ میں اختلاف کو بھی ملحوظ خاطر رکھا ہے۔ یہ آیت تو اس کی عدم حرمت پر دلالت کرتی ہے جبکہ علماء کا اس کی عدم حرمت سے اختلاف اس بات کا متفضی ہے کہ اسے مکروہ شمار کیا جائے۔^(۵۱)

۴۸ - حاشیۃ الدسوقي، ج ۲، ص ۱۱۷-۱۱۹

۴۹ - ابن الحاجب (بن عمر بن ابی مکر) چھٹی و ساتویں صدی ہجری (۵۷۰-۶۲۴ھ) کے مشہور مالکی فقیہ اور بڑے عربی دان تھے۔ آپ کی تصانیف میں سے خوب میں الکافیہ اور صرف میں الشافیہ نہایت مشہور ہیں۔ (الزرکی، ج ۲، ص ۲۱۱)

۵۰ - حاشیۃ الدسوقي، ج ۲، ص ۱۱۷-۱۱۹

۵۱ - اینما، ص ۱۱۸، واضح رہے کہ حضرت عائشۃ حضرت عبد اللہ بن عمر[ؓ]، حضرت عبد اللہ بن عباس[ؓ]، حضرت سعید بن جبیر[ؓ] اور شعیؓ کے حوالے سے یہ منقول ہے کہ ان کے نزدیک ذوناب من السباع (یعنی کچلی سے شکار کرنے والے جانور) حرام نہیں بلکہ مباح ہیں۔ (دیکھیے: المغنی، ج ۱۱، ص ۲۶ و تفسیر القرطبی، ج ۷، ص ۱۷)

کیا بندر درندہ صفت جانور ہے؟

علم حیوانات میں بندر کو درندوں میں شمار نہیں کیا جاتا بلکہ اسے Primates میں شمار کیا جاتا ہے یعنی وہ حیوانات جن کے ہاتھ انسانوں کی طرح ہوتے ہیں اور وہ اپنے انگوٹھے اور باقی انگلیوں کی مدد سے کوئی بھی چیز انسانوں کی طرح پکڑ سکتے ہیں اور ان کی خوارک نباتات وغیرہ ہوتی ہے اور یہ گوشت خور نہیں ہوتے۔^(۵۲) اس لیے (مالکیوں کے علاوہ دیگر) فقهاء کا اس جانور کو درندوں میں شمار کرنا قابل غور ہے۔

اس کے علاوہ امام شعیؑ کے حوالے سے جو حدیث بیان کی گئی ہے اسے ابن قدامہ نے المغنى میں نقل کیا ہے مگر کتب حدیث میں تلاش بسیار کے باوجود اس روایت کا کوئی سراج نہیں مل سکا اور نہ ہی ابن قدامہ کے علاوہ فقهاء نے اسے استدلال کے لیے پیش کیا ہے درندہ اس بنیاد پر اسے قاعدہ نمبر تین کے تحت شمار کر کے اس کی حرمت پر ایک قوی رائے قائم کی جا سکتی تھی۔

تیسرا دلیل کہ یہ اس لیے خبیث ہے کہ بعض قوموں کو عذاب دینے کے لیے انہیں مسخ کر کے بندروں میں تبدیل کر دیا گیا تھا بھی کمزور معلوم ہوتی ہے اس لیے کہ بعض فقهاء کے نزدیک بعض قوموں کو مسخ کر کے گوہ کی شکل میں بھی بدلا گیا تھا مگر گوہ بہت سے فقهاء کے نزدیک حلال ہے^(۵۳) اور اس کے ساتھ یہاں یہ بھی واضح رہے کہ کئی ایک فقهاء حلت و حرمت کے مسئلہ میں خبیث ہونے کے قاعدہ سے اتفاق نہیں کرتے۔ اور جو اس قاعدہ کی اصولی حیثیت کو مانتے ہیں وہ کئی جانوروں پر اس کے اطلاق میں باہم مختلف رائے رکھتے ہیں یعنی ایک جانور بعض فقهاء کے نزدیک خبیث قرار دیا جاتا ہے تو بعض اسے ہی طیب قرار دے رہے ہوتے ہیں۔

ایک دلیل یہ بھی دی جاتی ہے کہ یہ چونکہ انسانوں کے بہت قریب ہے لہذا انسانوں کے ساتھ اس کی مشابہت کا احترام کرتے ہوئے اسے حرام قرار دیا جائے۔ لیکن اس دلیل کی حیثیت احتیاط اور تقویٰ کی معلوم ہوتی ہے ناکہ فتویٰ کی۔ یہ سطور لکھنے کا مقصد صرف یہ ہے کہ بندر کے بارے میں فقهاء اہل سنت کے ہاں جو اختلاف رائے پایا جاتا ہے اسے علم حیوانات کی روشنی میں بھی دیکھنا چاہیے تاکہ کسی ایک فقہی رائے کو ترجیح دینے میں مدل سکے۔

ریپھ (Ailuropoda) اور پانڈہ (Bear) (Bear)

جہوں فقهاء مثلاً حنفیہ،^(۵۲) شافعیہ^(۵۳) کے نزدیک ریپھ ایک درندہ صفت حیوان ہے اور درندہ ہونے کی وجہ سے قاعدہ اصول نمبر چار کے تحت انہوں نے اسے حرام قرار دیا ہے۔ اور امام احمد سے بھی ایک رائے جسے زیادہ صحیح قرار دیا گیا ہے کے مطابق یہ درندوں میں سے ہے اس لیے حرام ہے۔ حنابلہ کی اکثریت کی یہی رائے ہے۔^(۵۴)

لیکن بعض فقهاء حنابلہ کا موقف یہ ہے کہ اگر ریپھ کچلی والا جانور ہے اور کچلی سے شکار بھی کرتا ہے تو پھر یہ حرام ہے اور اگر یہ اپنی کچلی سے شکار نہیں کرتا تو پھر یہ حلال ہے۔ اس لیے کہ پھر اس کی حرمت کی کوئی دلیل باقی نہیں رہ جاتی اور مسکوت عنہ (جس مسئلہ میں شریعت خاموش ہو) میں اصل اباحت ہے۔^(۵۵)

اگر زووالوجی سے مدد لی جائے تو اس مسئلہ میں جہوں کی رائے راجح معلوم ہوتی ہے اس لیے کہ ریپھ درندہ صفت جانور ہے۔ سائنسی طور پر بھی اسے درندہ صفت جانوروں (Carnivoras) میں شمار کیا جاتا ہے۔^(۵۶) لہذا حنابلہ میں سے جن فقهاء کا موقف یہ ہے کہ یہ حلال ہے ان کی بات کمزور ہے۔ اس لیے بھی کہ خود امام احمد سے صحیح رائے کے مطابق اس کے درندہ ہونے کا ثبوت مردی ہے۔ اور حنابلہ کی اکثریت اسی پر ہے کہ یہ درندہ ہے اور حرام ہے۔^(۵۷)

پانڈے کے بارے میں مقالہ نگار کو فقہی ادب میں کوئی رائے نہیں ملی تاہم اجتہاد کا تقاضا یہ ہے کہ

۵۲- بدائع الصنائع، ج ۵، ص ۳۹

۵۳- المجموع، ج ۹، ص ۱۲ و شرح المنهاج، ج ۲، ص ۲۲

۵۴- علاؤ الدین علی بن سلیمان المرداوی (م ۸۸۵ھ)، الانصاف فی معرفة الراجح من الخلاف علی مذهب الامام

احمد بن حنبل، بیروت، دار احیاء التراث العربي، ۱۳۱۹ھ، ج ۱۰، ص ۲۶۷

۵۵- المغنى، ج ۱۱، ص ۲۸

۵۶- اسے درندوں (Ursidae) کے خاندان میں شمار کیا جاتا ہے۔ (بیکھیے: T.J. Roberts, P 107 Carnivoras)

Don E. Wilson & Dee Ann M. Reeder *Mammal Species of the World*, Washington

and London, Smithsonian Institution Press, 1993, p 336)

۵۷- الانصاف، ج ۱۰، ص ۲۶۷

ریچھ پر قیاس کرتے ہوئے پانڈے کو بھی حرام قرار دیا جائے کیونکہ وہ بھی درندوں کے اسی خاندان سے ہے جس سے ریچھ کا تعلق ہے اور اس میں بھی وہی صفات پائی جاتی ہیں جو ریچھ میں پائی جاتی ہیں۔^(۶۰) اس لیے قاعدہ نمبر چار کا اس پر اطلاق ہونا چاہیے۔

ہاتھی

جمہور فقهاء مثلاً حفیظہ شافعیہ اور حنبلہ^(۶۱) کے نزدیک ہاتھی حرام ہے جبکہ فقهاء مالکیہ و ظاہریہ کے نزدیک یہ حلال ہے جیسا کہ ابن حزم لکھتے ہیں کہ
ولو امکنت ذکاة الفیل لحل اکله.^(۶۲)

اگر ہاتھی کو ذبح کر لینا ممکن ہو جائے تو اسے کھانا بھی حلال ہے۔

ہاتھی کو حرام قرار دینے والے فقهاء اس سلسلہ میں درج ذیل دلائل پیش کرتے ہیں:

- ۱- یہ درندہ صفت جانور ہے اور تمام درندوں کو حدیث میں حرام قرار دیا گیا ہے۔^(۶۳) (یعنی قاعدہ اصول نمبر چار کے زیر اطلاق یہ حرام ہے)۔ مگر اس دلیل پر فقهاء ظاہریہ کی طرف سے یہ اعتراض کیا جاتا ہے کہ ہاتھی درندہ نہیں ہے۔^(۶۴) اس لیے اس پر قاعدہ نمبر چار کا اطلاق نہیں ہو سکتا۔
- ۲- ہاتھی کی حرمت کے بارے میں ایک دلیل یہ پیش کی جاتی ہے کہ یہ ان امتوں میں سے ہے جن کی شکلیں مخ کی گئی تھیں لہذا یہ حرام ہے۔^(۶۵) (یعنی قاعدہ اصول نمبر دو کے زیر اطلاق خبیث ہونے کی وجہ سے یہ حرام ہے)

- ۶۰ (دیکھیے: Don E. Wilson & Dee Ann M. Reeder' p336) : دفعہ رہے کہ پانڈے کے لیے سائنسی نام

استعمال کیا جاتا ہے۔ (ایضاً) Ailuropoda

- ۶۱ بداع الصنائع، ج ۵، ص ۲۷؛ تبیین الحقائق، ج ۵، ص ۲۹۵؛ المجموع، ج ۹، ص ۱۷ و المغني، ج ۱۱، ص ۲۷، ج ۱۰، ص ۳۵۶

- ۶۲ المحلى، ج ۷، ص ۳۰۳

- ۶۳ بداية الجمهد، ج ۱، ص ۳۷۸، بعض فقهاء نے اس کے درندہ ہونے کی یہ دلیل پیش کی ہے کہ اس کی کچلیاں ہوتی ہیں بلکہ تمام جانوروں سے بڑی کچلیاں اسی کی ہوتی ہیں۔ (دیکھیے: المغني، ج ۱۱، ص ۲۷)

- ۶۴ المحلى، ج ۷، ص ۳۰۳

- ۶۵ المغني، ج ۱۱، ص ۲۷

اس دلیل پر یہ اعتراض لاحق ہوتا ہے کہ ہاتھی کے مسونخ ہونے کی بات کسی حدیث میں بیان نہیں کی گئی۔ جو اسے مسونخ کہتے ہیں وہ اس کی تائید میں صرف حسن بصری کا ایک قول ذکر کرتے ہیں۔ بلکہ امام کاسانی نے تو اس کے مسونخ ہونے کی بات صیغہ تحریف (یعنی قتل) کے ساتھ کی ہے۔^(۳۴)

علاوہ ازیں اس دلیل پر یہ اعتراض بھی ہوتا ہے کہ مسخ شدہ امتوں کی نسل آگے نہیں بڑھتی جیسا کہ حضرت عبد اللہ بن مسعودؓ سے روایت ہے کہ رسول اللہ ﷺ سے بندر اور خزری کے بارے میں پوچھا گیا کہ کیا یہ وہی لوگ ہیں جنہیں مسخ کیا گیا تھا؟ تو آپ ﷺ نے فرمایا: جس قوم کو اللہ تعالیٰ ہلاک کر دیں یا عذاب (مسخ) کریں تو پھر ان کی نسل آگے نہیں بڑھتی۔ جبکہ بندر اور خزری تو ان مسونخ لوگوں سے پہلے سے موجود ہیں۔^(۳۵)

۳۔ ہاتھی کی حرمت کی تیسری دلیل یہ پیش کی گئی ہے کہ یہ خبیث جانور ہے اور سورۃ الاعراف کی آیت (وَيُحَرِّمُ عَلَيْهِمُ الْخَيْث) کے عموم میں شامل ہونے کی وجہ سے حرام ہے۔^(۳۶) مگر یہ خبیث کس بنیاد پر ہے یہ نہیں بتایا گیا غالباً کسی امت کے ہاتھی کی شکل میں مسخ ہونے کا قول اس کے خبیث ہونے کا قرینہ شمار کیا گیا ہے۔ (یعنی یہاں بھی قاعدہ / اصول نمبر دو کا اطلاق کیا گیا ہے۔

دوسری طرف ہاتھی کو حلال قرار دینے والے فقهاء نے اس سلسلہ میں دو طرح کے دلائل پیش کیے ہیں:

۱۔ ہاتھی کی حلت کے بارے میں ایک دلیل جسے ابن حزم نے پیش کیا ہے یہ ہے کہ یہ نہ تو درندہ ہے اور نہ اس کی حرمت کی کوئی نص موجود ہے اس لیے یہ حلال ہے کیونکہ اشیاء میں اصل اباحت ہے۔^(۳۷) (یعنی ان کے بقول حرمت کے چاروں بنیادی اصولوں میں سے کسی کا بھی اس پر اطلاق نہیں ہوتا)۔

۲۔ اس سلسلہ میں دوسری دلیل یہ پیش کی جاتی ہے کہ محترمات وہی ہیں جو سورۃ الانعام کی آیت میں ذکر کیے گئے ہیں ان کے علاوہ چیزوں کو حرام قرار نہیں دیا جائے گا۔ لہذا ہاتھی کو بھی حرام قرار نہیں دیا جا

- ۲۶- بدائع الصنائع، ج ۵، ص ۳۷

- ۲۷- مسلم، کتاب القدر باب بیان ان الآجال والارزاق وغيرها لا تزيد ولا تنقص عما سبق به القدر، ص ۱۱۲۰، حدیث نمبر ۲۲۲۳) واحمد، ج ۱، ص ۳۹۰

- ۲۸- المغنی، ج ۱۱، ص ۶۷

- ۲۹- المحلی، ج ۷، ص ۳۰۳

سکتا کیونکہ اسے قرآن کی آیت محمات میں شامل نہیں کیا گیا۔^(۴۰)

زیر نظر مسئلہ میں جبھو فقهاء نے ہاتھی کی حرمت پر قاعدہ نمبر دو اور قاعدہ نمبر چار کے تحت تین دلائل پیش کیے ہیں جن میں سے قاعدہ نمبر دو کے تحت بیان کیے گئے دلائل کمزور معلوم ہوتے ہیں جیسا کہ اس کی تفصیل پیچھے گزر چکی ہے اور قاعدہ نمبر چار کے تحت یہی دلیل باقی رہ جاتی ہے کہ یہ درندہ ہے اور درندوں کو احادیث میں حرام قرار دیا گیا ہے۔ جبکہ دوسرا طرف اسے حلال قرار دینے والوں کی بنیادی دلیل اس کے برعکس یہ ہے کہ یہ درندہ نہیں ہے اس لیے قاعدہ نمبر چار کا اس پر اطلاق نہیں کیا جا سکتا۔

گویا اس مسئلہ میں دونوں طرف سے بنیادی دلیل اس کے درندہ ہونے یا نہ ہونے کے بارے میں ہے۔ اس سلسلہ میں اگر زووالوجی سے مدد لیں تو ظاہری فقهاء جو ہاتھی کو درندہ تسلیم نہیں کرتے ان کا موقف راجح معلوم ہوتا ہے۔ اس لیے کہ علم حیوانات میں بھی ہاتھی کو درندوں میں شمار نہیں کیا جاتا بلکہ اسے ممالیہ جانوروں کی اس قسم میں شمار کیا جاتا ہے جسے Herbivorous یعنی بزی خور کہا جاتا ہے۔^(۴۱) کھر والے دوسرے جانور مثلاً گھوڑا اور گدھا وغیرہ بھی اسی قسم میں شمار ہوتے ہیں اور ظاہر ہے انہیں کوئی بھی درندہ تسلیم نہیں کرتا۔

بریبوع / جربوع / گلہری (Jecculus/Jerboa/Pika)

بریبوع جسے عامۃ الناس جربوع پڑھتے ہیں اور اردو میں اسے گلہری بھی کہا جاتا ہے۔ فقهاء حفیہ کے نزدیک یہ حرام حیوانات میں شمار کیا جاتا ہے اور انہوں نے اسے پوہہ کی مانند قرار دیا ہے۔^(۴۲) لیکن یہ

۴۰۔ بدایۃ المجتهد، ج ۱، ص ۳۸۷ و تفسیر القرطبی، ج ۲، ص ۱۱۶، مگر اس آیت سے یہ استدلال امام قرطبی کے بقول بھی نہایت کمزور ہے

۴۱۔ علم حیوانات میں ہاتھی کو متفقہ طور پر Herbivora یعنی بزی خور جانوروں میں شمار کیا جاتا ہے۔ یہ وہ جانور ہیں جو اکثر و پیشتر نباتات کھاتے ہیں۔ ان کی کئی اقسام ہیں جن میں سے ہاتھی کا تعلق جس قسم (Order) سے ہے اسے

Proboscidea کہا جاتا ہے۔ ایک قسم جسے Artiodactyla کہا جاتا ہے ان میں بھیز بکریاں اور ہرن وغیرہ شامل ہیں (دیکھیے: Don E. Wilson & Dee Ann M. Reeder, P. 367-377; Webster's Revised Unabridged Dictionary, Word: Herbivora.

کبریوں وغیرہ سے بھی قریب تر ہے جو اس کے حلال ہونے کا ایک مزید قرینہ یا تائیدی ثبوت ہے

۴۲۔ رد المحتار علی الدر المختار، ج ۲، ص ۳۰۶

چو ہے کی مانند نہیں بلکہ چو ہے ہی کی ایک قسم ہے جیسا کہ آگے بیان کیا جائے گا۔ فقہاء شافعیہ اور مالکیہ^(۷۳) کے ہاں اسے حلال قرار دیا جاتا ہے۔ علاوہ ازیں حتابہ کے ہاں بھی زیادہ صحیح قول اس بارے میں یہی مانا جاتا ہے کہ یہ حلال ہے تاہم امام احمد سے ایک روایت اس کی حرمت کے بارے میں بھی منقول ہے۔^(۷۴)

جربوع کو حرام قرار دینے والوں نے اپنے موقف کی تائید میں بنیادی طور پر درج ذیل دو دلائل پیش کیے ہیں :

- یہ درندوں میں سے ہے اس لیے حرام ہے۔^(۷۵) (یعنی قاعدہ نمبر چار کا اطلاق کیا گیا ہے)
- بعض عربی فقہاء اس کی حرمت کی دلیل یہ پیش کرتے ہیں کہ یہ چو ہے کے مشابہ ہے اور چوہا چونکہ حرام ہے لہذا اسے بھی حرام قرار دیا جائے گا۔^(۷۶) (یعنی قاعدہ نمبر تین کے پیش نظر یہ حرام ہے) دوسری طرف جربوع کو حلال قرار دینے والوں نے اپنے موقف کی تائید میں درج ذیل دلائل پیش کیے ہیں :

۱- اشیاء میں اصل اباحت ہے اور اس کی حرمت کی کوئی دلیل نہیں ہے۔^(۷۷) گویا ان فقہاء کے نزدیک یہ درندوں میں داخل نہیں ہے۔ اسی طرح انہوں نے اس کی چو ہے سے محض مشابہت کو بھی معترض تسلیم نہیں کیا۔

۲- اگر کوئی حالت احرام میں ریبوع کو مارے تو حضرت عمرؓ نے اس کے لیے فدیہ میں بکری کا چھوٹا بچہ (یعنی جَفْرَة)^(۷۸) واجب قرار دیا تھا۔^(۷۹)

زیر نظر مسئلہ کا اگر تجزیہ کیا جائے تو فقہاء حنفیہ کا موقف اس بارے میں واضح معلوم ہوتا ہے مگر اس

۷۳- المجموع، ج ۹، ص ۱۱، و حاشیۃ الدسوقي، ج ۲، ۱۱۰-۱۸۰

۷۴- الانصاف، ج ۱۰، ص ۲۷۱ و المغنی، ج ۱۱، ص ۷۰

۷۵- رد المحتار علی الدر المختار، ج ۲، ص ۳۰۶ و علماء الہند، الفتاوی الہندیۃ، القاهرۃ، مطبیۃ العاشرۃ، ج ۱۲، ص ۲۵۵

۷۶- المغنی، ج ۱۱، ص ۷۰

۷۷- ایضاً

۷۸- روایات میں جَفْرَة کا لفظ ہے جو اہل لغت کے ہاں بکری کے چار یا پانچ ماہ کے بچے کے لیے بولا جاتا ہے۔ (دیکھیے: لسان العرب، ج ۲، ص ۱۲۲)

۷۹- المغنی، ج ۱۱، ص ۷۰

لے نہیں کہ یہ درندوں میں سے ہے کیونکہ فقهاء حفیہ کا اسے درندوں میں شمار کرنے کا دعویٰ (سامنی نقطہ نظر سے) محل نظر دکھائی دیتا ہے۔ ایک تو اس لیے کہ اس کے درندہ ہونے پر فقهاء کی طرف سے کوئی معقول دلیل پیش نہیں کی گئی۔ اور دوسرا اس لیے کہ علم حیوانات میں بھی اسے درندوں میں شمار نہیں کیا جاتا بلکہ اسے قسم (Order) کے جانوروں کے اس خاندان میں شمار کیا جاتا ہے جنہیں Dipodidae کہا جاتا ہے۔ اس خاندان میں پانچ جانے والے حیوانات بنیادی طور پر چوہے ہوتے ہیں جیسے Birch Mice (Mouse)' جنہیں Jerboas ہیں۔^(۸۰)

گویا بیوں / جربوں چوہا ہونے کی وجہ سے حرام ہے اور اس کی حرمت پر قاعدہ نمبر تین کا اطلاق درست ہے۔

۲- پرندوں سے متعلقہ کچھ مثالیں

درندہ صفت حیوانات کی کچھ مثالیں گزشتہ سطور میں ذکر کی گئی ہیں یہاں پرندوں کے حوالے سے ایک دو مثالیں ذکر کی جاتی ہیں۔^(۸۱)

اُلو

بجهو فقهاء قاعدہ حاصل نمبر چار کے تحت تمام شکاری پرندوں کو حرام قرار دیتے ہیں البتہ اس قاعدہ کے اطلاق میں بعض فقهاء نے اُلو کو شکاری پرندوں میں شمار نہیں کیا اور اس بنیاد پر اسے حرمت سے خارج کر دیا ہے^(۸۲) مگر علم حیوانات کی رو سے یہ بھی درندہ صفت پرندوں (Predatory Birds) میں سے ہے اور جس جیوانی گروپ (Order) سے یہ تعلق رکھتا ہے اسے Strigi formes کہا جاتا ہے۔^(۸۳) اس لیے

-۸۰ T.J. Roberts, P. 236-242.

-۸۱ اس سلسلہ میں تفصیلات کے لیے دیکھیے مقالہ نگار کا ایک مضمون: "حال اور حرام پرندے" در: مجلہ، تحقیقات اسلامی، علی گڑھ، ۲۰۰۹ء

-۸۲ رد المحتار علی الدر المختار، ج ۲، ص ۳۰۶ و الموسوعة الفقهية الكويتية، الكويت، وزارة الاوقاف والشؤون الاسلامية، ج ۵، ص ۱۳۷

-۸۳ Grizmek's Animal Life Encyclopedia, New York, Gale Group, 2003, Vol 9, P 331. واضح رہے کہ جامع اردو انسکیلوپیڈیا (حصہ سامنی علوم) میں اُلو کو درندہ تو شمار کیا گیا ہے مگر اس کے گروپ کا نام بتایا گیا ہے مگر درست وہی ہے جو Grizmek میں ہے۔ اس لیے کہ مؤخر انذکر مصدر زیادہ مستند ہے۔ Raveners

اسے بھی قاعدہ نمبر چار کے تحت حرام قرار دیا جانا چاہیے۔

طوطا اور مور

طوطا اور مور شافع (۸۳) کے ہاں قاعدہ اصول نمبر دو کے تحت حرام حیوانات کی قبیل سے ہیں اس بنیاد پر کہ یہ گندی خوارک کھاتے ہیں اور خبیث ہیں۔ لیکن فقہاء حنابلہ (۸۴) چونکہ اس قاعدے کا مذکورہ پرندوں پر اطلاق نہ کرتے ہوئے فقہاء شافعیہ کی اس رائے سے اتفاق نہیں کرتے اس لیے وہ ان دونوں کو حلال کہتے ہیں۔ اگر یہاں علم حیوانات سے مدد لی جائے تو حنابلہ کی بات قوی معلوم ہوتی ہے اس لیے کہ طوطا پھل بھل نج اور سبزیاں وغیرہ کھانے والا پرندہ ہے۔^(۸۵)

اسی طرح علم حیوانات میں مور اور مرغی کو ایک ہی گروپ میں رکھا جاتا ہے^(۸۶) اور مور کی غذا تقریباً وہی ہے جو مرغی کی ہوتی ہے۔^(۸۷) اس کا مطلب یہ ہے کہ اس کے بارے میں وہی حکم ہونا چاہیے جو مرغی کے بارے میں ہے اور مرغی کو چونکہ یہ فقہاء حرام نہیں کہتے اس لیے مور بھی حرام نہیں قرار دیا جا سکتا۔

مُخَوَّلَات (Hybrid)

مُخَوَّلَات سے مراد وہ حیوانات ہیں جو دو طرح کے حیوانات کے ملاپ سے پیدا ہوں۔ ان کی فہرست اعتبار سے درج ذیل تین قسمیں ہو سکتی ہیں یعنی:

- ۱- ایک صورت یہ کہ دونوں حیوان حلال ہوں۔ ایسی صورت میں متولد بھی بالاتفاق حلال ہے۔
- ۲- دونوں حیوان حرام یا مکروہ تحریکی کے حکم میں ہوں تو ایسی صورت میں متولد بھی بالاتفاق حرام یا مکروہ تحریکی ہو گا۔

-۸۳- المجموع، ج ۹، ص ۱۸-۱۹

-۸۴- مطالب اولی النہی، ج ۲، ص ۳۳۱-۳۳۲

-۸۵- T.J. Roberts, *The Birds of Pakistan*, Oxford, Oxford University Press, 1919، دیکھیے:

Vol 1, P 435 ; *Grzimek's Animal Life Encyclopedia*, Vol 9, P 275

-۸۶- دیکھیے: امین معلوم امین (باشا) بن فہد بن اسعد (۱۳۲۲ھ) معجم الحیوان، القاهرہ، هدیۃ المقتطف، ۱۹۳۲ء،

Grzimek's Animal Life Encyclopedia, Vol 8, P 399 ص ۱۸۵

-۸۷- دیکھیے: *The Birds of Pakistan*, Vol 1, P 247

۳۔ اگر ایک حرام یا مکروہ تحریکی کی قبل سے ہو اور دوسرا مباح یا مکروہ تنزیہی ہو تو اس کے بارے میں فقہاء کا اختلاف ہے جس کی تفصیل ذیل میں دی جا رہی ہے۔

فقہاء حنفیہ کے نزدیک مذکورہ بالا تیری قسم سے تعلق رکھنے والے جانوروں میں قاعدہ یہ ہے کہ ماں کی تبعیت کا اعتبار کیا جائے گا مثلاً خچر کو ماں کے تابع قرار دیا جائے گا یعنی اگر خچر کی ماں گدھی ہو تو پھر خچر مکروہ تحریکی ہے اور اگر اس کی ماں گھوڑی ہو تو پھر اس کے بارے میں وہی حکم ہے جو فقہاء حنفیہ میں گھوڑے کے بارے میں ہے یعنی امام ابوحنیفہ کے نزدیک وہ مکروہ تحریکی شمار ہو گا اور صاحبین کے نزدیک مباح۔^(۸۹)

فقہاء مالکیہ بھی ماں کی تبعیت کے قاعدے کو مانتے ہیں مگر جزوی اختلاف کے ساتھ۔ مثلاً وہ کہتے ہیں کہ ایسا متولد ماں کے حلال ہونے کے باوجود صرف اس صورت میں حلال ہو گا جب وہ کسی حرام جانور کے مشابہ نہ ہو مثلاً اگر بکری کا متولد خنزیر کے مشابہ ہو تو پھر وہاں مذکورہ قاعدہ کا اعتبار نہیں کیا جائے گا۔ اسی طرح اگر گدھی بکری کو جنم دے تو وہ بکری حرام قرار پائے گی کیونکہ ماں (یعنی گدھی) حرام ہے البتہ اس بکری کی آئندہ نسل پر اس حکم کا اطلاق نہیں ہو گا۔ کیونکہ جب بکری آگے جنم دے گی تو پھر ماں چونکہ بکری ہو گی اس لیے مذکورہ قاعدہ کی رو سے اس کا متولد حلال شمار ہو گا۔^(۹۰)

اس تیری قسم سے تعلق رکھنے والے حیوانات کے بارے فقہاء شافعیہ^(۹۱) اور حنابلہ^(۹۲) کہتے کہ وہ حرام ہیں۔ اس لیے کہ اس سلسلہ میں **أَخْسُّ الْأَصْلَيْن** (یعنی متولد کے ماں باپ میں سے جو حرمت یا کراہت کے زیادہ قریب ہو) کا اعتبار کیا جائے گا یعنی جن دو جانوروں کے ملап سے ایک جانور پیدا ہوا

۸۹۔ رد المحتار علی الدر المختار، ج ۲، ص ۳۰۵ و تبیین الحقائق، ج ۵، ص ۲۵۹

۹۰۔ ابوالولید سلیمان بن خلف الباجی، (م ۴۷۲ھ)، المتنقی شرح موطاً، مصر مطبعة السعاودة، ۱۳۳۲ھ؛ حاشیة الدسوقي، ج ۲، ص ۱۳۷؛ بداية المجتهد، ج ۱، ص ۳۸۱؛ محمد بن عبد الله الخرشی (م ۱۱۰۱ھ)؛ شرح الخرسی على مختصر خلیل، بیروت، دار الفکر، ج ۳، ص ۲۵ و الموسوعة الفقهیة، ج ۵، ص ۱۲۵، واضح رہے کہ خچر کے بارے میں مالکیوں کے دو قول ہیں۔ معترض قول یہ ہے کہ یہ حرام ہے بلکہ دوسرا قول یہ ہے کہ یہ مکروہ ہے۔ (ایضاً)

۹۱۔ محمد بن حمزہ بن شہاب الدین احمد رثی (م ۱۰۰۲ھ)، نهاية المحتاج الى شرح المنهاج، بیروت، دار الفکر، ۱۳۰۲ھ، ج ۸، ص ۱۵۳ والمجموع شرح المهدب، ج ۹، ص ۸

۹۲۔ ابن قدامہ عبد اللہ بن احمد (م ۵۵۲ھ)، المقنع فی فقہ امام السنۃ احمد بن حنبل وحاشیته، المطبعة السلفیة ومکتبہ مس ن؛ ج ۳، ص ۵۲۷ و المغني، ج ۱۱، ص ۲۶

ہے ان دونوں میں سے جو حرام ہو گا وہی حکم متولد کا ہو گا۔ اور اس کی بنیاد یہ قاعدہ ہے کہ جب حلال اور حرام جمع ہو جائیں تو احتیاط کا تقاضا یہ ہے کہ حرام کو معتبر قرار دیا جائے۔ چنانچہ ان فقهاء کے نزدیک گدھا چونکہ حرام ہے اس لیے خچر بھی ہر صورت میں حرام ہے۔

فقہاء ظاہریہ کے ہاں خچر حلال ہے اس لیے کہ یہ گدھا نہیں ہے اور شریعت میں حرمت صرف گدھے کی کی گئی ہے نہ کہ خچر کی۔^(۹۳)

تجزیہ

علم حیوانات کی رو سے اگر دیکھا جائے تو متولد صرف اسی صورت میں ممکن ہے جب مlap کرنے والے دونوں حیوان نہایت قربی تعلق رکھتے ہوں یعنی ایک Genus کے اندر جو Species ہیں ان کے باہمی مlap سے متولد ممکن ہے لیکن مختلف Genus یا مختلف Families یا مختلف Orders سے تعلق رکھنے والے حیوانات میں متولد ممکن نہیں ہے۔^(۹۴)

اس لیے بعض فقهاء نے اس سلسلہ میں جو مثالیں دی ہیں جدید علم حیوانات اس سے اتفاق نہیں کرتی مثلاً ماکیوں کی یہ مثال کہ گدھی بکری کو جنم دے یا بکری خنزیر کے مشابہ بچے جنم دے۔ جدید علم حیوانات کی رو سے یہ چونکہ ایک ہی Species کی Genus نہیں ہیں اس لیے ان کا متولد ناممکن ہے۔

اسی طرح الفتاویٰ الہندیہ^(۹۵) میں بکری اور کترے کے مlap سے پیدا ہونے والے بچے کے بارے میں بھی فرضیہ قائم کیا گیا ہے جو جدید علم حیوانات کی رو سے محل اعتراض قرار پاتا ہے۔

لیکن متولد کے سلسلہ میں فقهاء کی پیش کردہ بعض مثالوں پر جدید علم الحیوانات کے اعتراضات کی روشنی میں کوئی حتمی رائے قائم کرنے سے پہلے چند باتیں مذکور رکھنا ضروری ہے:

۱۔ ایک تو یہ کہ جس طرح فقہی مباحثت حرف آخر نہیں اسی طرح سائنسی تحقیقات بھی حرف آخر نہیں۔ ممکن ہے سائنسدان کل کو ایسی بھی کوئی صورت پیدا کر دکھائیں جن سے فقهاء کی مذکورہ بات قابل اعتراض

نہ رہے۔

۹۳۔ المحلی، ج ۷، ص ۲۰۹ ، علاوه ازیں خچر کی حالت کا قول حسن بصیری سے بھی منقول ہے، (مکہی: المجموع، ج ۹، ص ۸)

William T. Keeton, *Biological Science*, New York, 1980, P. 9 - ۹۲

۹۵۔ الفتاویٰ الہندیہ، ج ۵، ص ۲۵۶

۲- دوسری بات یہ ہے کہ فقہاء بالخصوص فقہاء حنفیہ پیشگی مسائل (فقہ تقدیری) پر غور و خوض کرنے اور فقہی آراء قائم کرنے کو ایک دینی ذمہ داری اور سماجی ضرورت سمجھتے تھے اس لیے انہوں نے مختلف ادوار میں جس حد تک سوچا اس پر رائے قائم کی۔ اس لیے ان فقہاء کو مورد طعن بنانا زیادتی کی بات ہے۔

۳- تیسرا بات یہ کہ حلال اور حرام جانوروں کے ملاب سے پیدا ہونے والے جانوروں کے بارے میں فقہی رائے قائم کرنا بلاشبہ عین دینی ضرورت تھی اس لیے چھر کی مثال تو ان کے سامنے موجود ہی تھی، اسی پر قیاس کرتے اور اپنے تلامذہ اور عامۃ الناس کو یہ مسئلہ سمجھانے کے لیے ان فقہاء میں سے کسی نے اگر بکری اور کستہ یا بکری اور خزری کی کوئی مثال بیان کر دی ہے تو زیادہ سے زیادہ اس مثال کی نفع تو کی جاسکتی ہے لیکن ان کے قائم کردہ اصول اور اس اصول سے اخذ کردہ نتیجہ کو تو یکسر رد نہیں کیا جا سکتا۔

جہاں تک اس سلسلہ میں متولد کی حلت و حرمت کا مسئلہ ہے تو اس بارے میں فقہاء کی دونوں آراء اپنی اپنی جگہ پر قوی معلوم ہوتی ہیں مثلاً جو فقہاء متولدت میں ماں کی تعیت کو معیار قرار دیتے ہیں ان کی رائے اس لیے قوی معلوم ہوتی ہے کہ متولد میں باپ کی بجائے ماں کے اثرات زیادہ نمایاں اور غالب ہوتے ہیں ایک تو اس لیے کہ افزائش میں زیادہ خصوصیات مادہ کے انڈہ میں ہوتی ہیں جو آگے بچے میں منتقل ہو جاتی ہیں جبکہ باپ کی خصوصیات اس کے مقابلہ میں بہت کم ہوتی ہیں۔ اسی طرح ممالیہ جانوروں میں متولد بچہ ماں کا دودھ پینے سے بھی ماں ہی کے بہت سے اثرات قبول کرتا ہے کیونکہ دودھ اس کے جسم کی نشوونما کرتا ہے۔

اور جو فقہاء احتیاط کے پہلو کو منظر رکھتے ہوئے متولد کو ہر صورت میں حرام ہی کہتے ہیں ان کی رائے اس لیے قوی معلوم ہوتی ہے کہ جب حلال اور حرام کسی چیز میں جمع ہو جائیں تو بلاشبہ احتیاط کا تقاضا یہی ہے کہ حرام کو ترجیح دی جائے۔ چنانچہ حلت و حرمت کے ضمن میں فقہاء نے یہ قاعدہ اس طرح ذکر کیا ہے:

اذا اجتمع الحلال والحرام غلب الحرام.^(۹۱)

۹۶- جلال الدین عبد الرحمن السیوطی (۹۱۱ھ)، الاشیاء والناظائر، بیروت، دارالكتب العلمیة، ۱۴۰۳ھ، ص ۱۰۶؛ ابن حمیم، زین العابدین بن ابراهیم (م ۷۰۷ھ)، الاشیاء والناظائر، بیروت دارالكتب العلمیة، ۱۹۸۰، ص ۱۰۹ و شہاب الدین احمد بن ادریس القرانی (م ۲۸۲ھ)، الفروق (انوار البروق فی انواء الفروق)، بیروت، دارالكتب العلمیة، ۱۹۹۸، ج ۵، ص

جب حلال اور حرام جمع ہو جائیں تو حرام کو ترجیح دی جاتی ہے۔
اور اس قاعده سے وہ فقهاء بھی اتفاق کرتے ہیں جنہوں نے اول الذکر موقف اختیار کیا ہے۔

حشرات

حشرات سے کیا مراد ہے؟

اردو لغت میں حشرات عام طور پر ان کیڑے مکوڑوں کو کہا جاتا ہے جو زیادہ تر زمین میں سوراخ کر کے رہتے ہیں۔ اس کے علاوہ رینگنے والے جانوروں (Reptiles) کو بھی حشرات کہا جاتا ہے۔^(۹۷)
عربی زبان میں حشرات کے لیے لفظ حشرات کے علاوہ بھی کئی ایک الفاظ استعمال ہوتے ہیں مثلاً خشائش، احتاش، احراش اور ہوام وغیرہ۔^(۹۸)

وہ حشرات جن کا زہر عام طور پر جان لیوا ہوتا ہے جیسے سانپ وغیرہ۔ ان کے لیے ہوام کی اصطلاح استعمال ہوتی ہے جس کا واحد حاملہ ہے۔ اور وہ حشرات جو زہر لیلے ہوتے ہیں مگر ان کا زہر جان لیوانہیں ہوتا جیسے بھڑک پچھو وغیرہ۔ ان کے لیے سوام کی اصطلاح استعمال ہوتی ہے جس کا واحد سامنا ہے۔ اور وہ حشرات جو زہر لیلے نہیں ہوتے جیسے چوہا، یربوع، خارپشت (Heghhog)،^(۹۹) خُفُس / خناس (یہ چھپکلی یعنی Lizard کے خاندان میں سے ہے) وغیرہ ان کے لیے قوام کی اصطلاح استعمال ہوتی ہے جس کا واحد قامۃ ہے۔ بعض اوقات غیر زہر لیلے حشرات کے لیے بھی ہوام کی اصطلاح استعمال ہو جاتی ہے۔^(۱۰۰)
وہ حشرات جو سانپ کی نسل سے ہوں یا ان کا سر سانپ جیسا ہو ان سب کو احتاش بھی کہتے ہیں۔^(۱۰۱)

فقہاء نے طہارت ونجاست کے پہلو کو مذکور رکھتے ہوئے خون کے اعتبار سے حشرات کی دو قسمیں کی ہیں:

۹۷۔ اردو لغت، کراچی اردو لغت بورڈ (ترقی اردو بورڈ)، ج ۸، ص ۱۲۸، رینگنے والے حیوانات جیسے سانپ، چھپکلی وغیرہ

۹۸۔ لسان العرب، ج ۲، ص ۲۹۵ و القاموس المحيط، ج ۲، ص ۳۹۲

۹۹۔ مرتضی الزبیدی محمد بن محمد بن عبد الرزاق الزبیدی (م ۱۲۰۵ھ)، تاج العروس من جواهر القاموس، مصر، مطبع الخبرية، ۱۳۰۶ھ، (بدیل ناہد: چشم) و لسان العرب، ج ۱۲، ص ۲۱۹

۱۰۰۔ المعجم الوسيط، ج ۱، ص ۲۰۲ و لسان العرب، ج ۲، ص ۲۸۹

۱- ایک وہ حشرات جن میں دم سائل ذاتی^(۱۰۱) ہوتا ہے جیسے سانپ چوہا خلد^(۱۰۲) (Blind Rat.) ضب (گوہ) یربوع نیولا خارپشت (Heghhog)-

۲- اور دوسرے وہ جن میں دم سائل ذاتی نہیں ہوتا جیسے چھپکی بچو العظامۃ (گوہ سے ملتا جلتا حیوان) مکڑی چیونٹی ڈڈی بھڑکمکھی مچھر وغیرہ^(۱۰۳)-

امام کاسانی نے خون کے اعتبار سے حشرات سمیت تمام حیوانات کو تین قسموں میں تقسیم کیا ہے :

۱- جن میں خون بالکل نہیں ہوتا جیسے ڈڈی بھڑکمکھی مکڑی پوسو بچھو وغیرہ-

۲- ایک وہ جن میں خون ہوتا ہے مگر وہ خون بہنے والا نہیں ہوتا جیسے سانپ چھپکی گرگٹ اور تمام زمین کیڑے مکوڑے جیسے چوہا گوہ یربوع نیولا خارپشت وغیرہ-

۳- تیسرا وہ جن میں دم سائل ہوتا ہے۔^(۱۰۴)

ان میں سے پہلی دو قسم میں امام کاسانی نے جن حیوانات کی مثالیں دی ہیں ان سے معلوم ہوتا ہے کہ وہ سب عمومی طور پر حشرات کی قبیل سے ہیں گوہ انہوں نے ان کے لیے حشرات کی اصطلاح استعمال نہیں کی۔ البتہ اہن عابدین نے حشرات کا نام لے کر ان میں یہ حیوانات شمار کیے ہیں : چوہا چھپکی گرگٹ خارپشت سانپ مینڈک بھڑک پوسو جوں مکھی مچھر یربوع بچھو وغیرہ^(۱۰۵)

دمیری نے شوافع کے حوالے سے سانپ چوہے یربوع نیولے گوہ خارپشت دلدل (خارپشت سے ملتا جلتا جانور) وغیرہ کو حشرات میں شمار کیا ہے۔^(۱۰۶)

۱۰۱- یعنی خود اپنا بہنے والا خون موجود ہو مثلاً مچھر میں خون ہوتا ہے مگر وہ خون اس کا اپنا نہیں ہوتا بلکہ انسانوں سے پیا ہوا ہوتا ہے اور اسی طرح وہ اتنا نہیں ہوتا کہ اسے سائل یعنی بہنے والا کہا جائے

۱۰۲- خلد حشرات میں سے ہے۔ یہ زمین میں بل بنا کر رہتا ہے۔ چوہے کی طرح کا حیوان ہے بلکہ اسے انہا چوہا بھی کہا جاتا ہے اس لیے کہ اس کے کان اور آنکھیں بظاہر دکھائی نہیں دیتیں۔ انگلش میں اسے Spalax typhlus، Blind Mole Rat کہا جاتا ہے۔ (ایمن معلوم، معجم الحیوان، ص ۱۲۲)

۱۰۳- الموسوعة الفقهية، ج ۵، ص ۱۷۶

۱۰۴- بدائع الصنائع، ج ۵، ص ۳۶

۱۰۵- رد المحتار علی الدر المختار، ج ۲، ص ۳۰۳، یہاں یربوع بھی شامل ہے مگر خود ہی انہوں نے یربوع کو درندوں میں بھی شمار کیا ہے۔ (الیضا، ج ۲، ص ۳۰۶)

۱۰۶- محمد بن موسیٰ بن عیسیٰ الدمیری (م ۸۰۸ھ)، حیاة الحیوان الکبریٰ، بیروت، دار الکتب العلمیّة، ۱۳۲۳ھ، ج ۱،

جدید علم حیوانات کے چند اعتراضات

عربی لغت اور فقہی اصطلاح دونوں میں حشرات کا اطلاق تمام چھوٹے غیر آبی حیوانات پر ہوتا ہے۔ خواہ یہ چھوٹے حیوانات کیڑے مکوڑے ہوں یا ان سے ملتے جلتے وہ حیوانات جنہیں عام طور پر کیڑے مکوڑے نہیں کہا جاتا۔ اور خواہ ان میں بہنے والا خون پایا جائے یا خون بالکل نہ پایا جائے اور خواہ یہ زہریلے ہوں یا غیر زہریلے اور خواہ یہ زمین پر ریکنے والے ہوں خواہ ہوا میں اڑنے والے۔^(۱۰۷) یہی وجہ ہے کہ فقہاء نے اس قبیل میں بعض ایسے حیوانات کو بھی شمار کیا ہے جنہیں جدید علم حیوانات میں حشرات میں شمار نہیں کیا جاتا مثلاً چوہ ہے حشرات کی بجائے ممالیہ حیوانات میں شمار ہوتے ہیں۔ اسی طرح یربوع (گلہری) بھی چوہوں کے خاندان سے ہے۔ اور نیولے (Mongoos) غیرہ کو بھی حشرات کی بجائے درندہ صفت حیوانات میں شمار کیا جاتا ہے۔

لیکن یہ بات قابل طعن نہیں ہو سکتی اس لیے کہ فقہاء نے لغت اور عرف کی بنیاد پر آج سے کم و بیش بارہ تیرہ صدیاں پہلے اس بارے میں بحث شروع کر دی تھی اور اس وقت ظاہر ہے علم حیوانات بالکل ابتدائی سطح پر تھا۔ لیکن اس کے باوجود فقہاء نے اس تقسیم کو فقہی اعتبار سے مد نظر رکھا ہے اور حشرات کے گروپ میں جن حیوانات کو انہوں نے شمار کیا ہے اس کا مقصد ان حیوانات کے فقہی احکام پیمان کرنا تھا۔ ان حیوانات کو آج کسی اور گروپ میں تقسیم کر دیا جائے تو تب بھی ان کے فقہی احکام پر کوئی فرق نہیں آئے گا۔

اسی طرح فقہاء نے حشرات کے ضمن میں بعض حیوانات کے بارے میں یہ رائے دی ہے کہ ان میں خون نہیں ہوتا اس کی بڑی نمایاں مثال مکھی مچھر اور کیڑے مکوڑوں سے دی جا سکتی ہے۔ لیکن علم حیوانات میں یہ بات مسلسلہ ہے کہ ان میں بھی خون ہوتا ہے^(۱۰۸) اور اس طرح اس پہلو سے بھی فوراً شبہ پیدا ہوتا ہے

۱۰۷- اڑنے کے لیے ان کے پرتو ہوتے ہیں مگر پندوں کی طرح Feather نہیں ہوتے

۱۰۸- اس بات کو صحیح کے لیے درج ذیل سوال اور اس کا جواب قابل غور ہے:

Q: Do insects have blood and do they bleed when they are hurt?

A: Insects have blood, but it's not like our blood. Our blood is red because it has hemoglobin, which is used to carry oxygen to where it is needed in the body. Insects get oxygen from a complex system of air tubes that connect to the outside through openings called spiracles. So instead of carrying oxygen, their blood carries nutrients from one part of the body to another. They do bleed when they are hurt and their blood can clot. So they can recover from minor wounds. (www.2scholastic.com/browse/article.jsp?=4628)

کہ فقہاءِ خون کی نفی کی بات کیوں کرتے ہیں۔

اس کی ایک وجہ یہ ہے کہ جن حشرات سے خون کی نفی کی جاتی ہے ان میں خون کے سرخ ذرات نہیں ہوتے اور دوسری وجہ یہ ہے کہ سرخ ذرات کے علاوہ خون کے باقی اجزاء بھی اتنی کم مقدار میں ہوتے ہیں کہ انہیں خوردگین کے بغیر انسانی آنکھ نہیں دیکھ سکتی۔ اور اتنی معمولی مقدار کو حللت و حرمت اور طہارت و نجاست کے اعتبار سے شریعت میں قابل معافی قرار دیا گیا ہے۔ اور اگر اسے قابل معافی قرار نہ دیا جاتا تو لوگوں کے لیے اس میں مشقت پیدا ہو جاتی۔

تیسرا وجہ یہ ہے کہ حیوانات میں اس خون کا اعتبار کیا گیا ہے جو رگوں میں چلتا ہے جبکہ حشرات میں اگر کچھ خون ہوتا بھی ہے تو وہ رگوں میں نہیں چلتا بلکہ ہوائی نالیوں (Air Tubes) میں چلتا ہے۔ ان وجوہات کے پیش نظر ظاہر ہے فقہاء کا حشرات کے خون کو حللت و حرمت اور طہارت و نجاست کی بحث میں معتبر نہ سمجھنا یا ان کے خون کی نفی کرنا غیر معقول نہیں رہتا۔

